

'ASENITA 'A 'AHI 'A E FAKAFOFONGA FALE ALEA KI: VEITONGO

1	'Aho:	22 'o Sanuali 2026
2	Feitu'u:	Holo Siasi Tonga Tau'atāina
3	Taimi:	8:00PM
4	Lotu Kamata:	Faifekau Tauhi Kolo Veitongo: Rev Tangione Halasili
5	Lea Talitali	'Ofisakolo/Pule Fakavahe Le'ole'o: 'Otuhouma Nepote
6	Lipooti 'a e Fakafofonga mo e ngaahi Fanongonongo	Fakafofonga FaleAlea TONGATAPU 8: Hon. Viliami Sisifa
7	Lipooti 'a e 'Ofisakolo mo e ngaahi Fanongonongo	'Ofisakolo/Pule Fakavahe Le'ole'o: 'Otuhouma Nepote
8	Me'a makehe 'oku tokanga ki ai ha taha:	Kainga Veitongo
9	Fakamālō:	Fakafofonga mei he Kolo & 'Eiki Minisita Viliami Sisifa
10	Lotu tuku:	Kau Taki Lotu Pē

MINITI 'A' AHI 'A E FAKAFOFONGA FALE ALEA KI VEITONGO

'AHO: 22 'o Sanuali 2026

FEITU'U: Holo Siasi 'o Tonga Tau'atāina Veitongo.

TAIMI: 8.00PM – 10.00pm

1. Lotu Kamata: Faifekau Tauhi Kolo Siasi Tonga Tau'atāina Veitongo (Rev Tangione Halasili)

2. Lea Talitali: Matapule ko Fatongia ki loto Tonga

- Tapu mo e 'afio 'o e 'Otua Mafimafi 'i hotau lotolotonga. Tapu ki he kelekele 'o e Kalauni', Tapu kia Tupoumālōhi mo Hou'eiki, Tapu mo Halatoa, Angakehe mo ha'a Matāpule. Tapu ki he 'Eiki Minisitā ka ko e Fakafofonga 'i hotau Vāhenga Tongatapu 8. Tapu ki he kau Taki lotu hono kotoa pē 'oku tau kaungā kau he fakataha'anga 'o e efiāfi' ni. Tapu mo e Pule Fakavahe le'ole'o' 'Otuhouma Nepote ka ko e 'Ofisakolo 'o Veitongo' pea pehē ki he toenga 'o e kau 'Ofisakolo 'o e Vāhenga Tongatapu 8. Kau tangata'eiki, kau fine'eiki hono kotoa pē, Tangata'i fonua mo e Fefine'i fonua 'o e kolo ko Veitongo. Toka e 'amanaki 'i he 'etau fiefia', 'oku malu pe hala fononga' ki he ta'u ko'eni.
- 'Oku ou fiefia ke fakafofonga'i atu 'Eiki Minisitā 'o e Kapineti', 'a 'emau loto hounga'ia 'aupito ki hono talitali ko e he efiāfi mahu'inga ko 'eni. Na'e fai e 'ānaua 'a e potu tahi ko'eni, toka 'one ai 'a e folau. Mo'oni na'e hangē ne 'ikai, ka e fakafeta'i ko e efiāfi' ni 'oku tau kau fakataha mo'ui ai. Ngāue fakataha mo ko e 'i he 'amanaki ki ha kaha'u lelei 'o Tongatapu 8. 'Eiki Minisitā, 'oku 'ikai 'i ai ha me'a 'oku puli pe unga, ko e kakai 'eni ne nau fili keke 'i he fatongia ko 'ena'. Ko e kakai tatau pē 'oku nau toe pālōti atu 'i he ta'u 'e 4 Faka-falealea ko 'eni. Fakamanatu atu pē 'e he kakai' ni, 'oku nau talitali lelei atu ko e. 'Oua na'a tuku ha ivi moha mālōhi, ka ke feinga ke fakakakato 'aki 'a e tu'unga kuo filia ko e ki ai.
- Fakamālō 'eni kihe Pule Fakavahe le'ole'o'. Fakamanatu atu e fili kihe lakanga ko'eni'. 'Ikai fo'ou ha me'a i a ki he kolo ko'eni ke tau kau fakataha ki ai. Talamonū atu 'Eiki Minisitā, ke ke ma'u ha ta'u ngāue lelei pea ke kau fakataha mo e 'Eiki', he na'e tō folofola ki ai 'a 'ene 'Afio', ke tau ngāue faitotonu. Fakatauange ke tau ma'u ha fakataha lelei 'i he efiāfi ko 'eni, Mālō.

3. Lea Fakafe'iloaki mo e Līpooti 'a e 'Eiki Minisitā; Hon. Viliami Sisifa

- Tapu mo e 'afio 'o e 'Otua mafimafi 'i hotau lotolotonga. Tapu ki he kelekele 'o e Kalauni', Tapu mo Tupoumālōhi mo Hou'eiki, Tapu Fatongia Loto Tonga mo Ha'a matapule. Tapu ki he kau taki lotu hono kotoa pē 'oku tau kaungā kau he fakataha'anga 'o e efiāfi' ni. Tapu mo e Pule Fakavahe le'ole'o; 'Otuhouma Nepote ka ko e 'Ofisakolo 'o Veitongo' pea pehē ki he toenga 'o e kau 'Ofisakolo 'o Tongatapu 8, Tangata'i fonua mo e Fefine'i fonua 'o e kolo ko Veitongo.
- Ku ou tuku ha Fakafeta'i lahi ki he 'Otua Mafimafi', 'i he 'ene tuku mai ke tau ikuna 'a e ngāue mahu'inga 'a e Fonua kuo lava, 'a e fili hotau kau Fakafofonga ki he Fale Alea 'o Tonga. Pea kuo ne foaki ai keu ikuna 'a e Fakafofonga Falealea ki he Vāhenga Fili 'o Tongatapu 8 ki he 2025-2029. Pea 'oku ou fakamālō lahi atu kiate kimoutolu kainga Veitongo.
- 'Oku ou tukupā, teu fai 'osi kia Velenga 'ae fatongia' ni, ke 'oua na'a siva ho'omou 'amanaki', pē 'e tuenoa ho'o falalā. Teu hoko pē ko ho'omou sevāniti faifatongia 'i he tokoni mai 'a e 'Eiki. Fakatauange te tau ma'u ha fa'ahita'u ngāue faka Falealea fiefia mo fonu 'i he monū'ia.
- Fakamālō atu he fua hotau ngaahi ngafa fatongia he tapa hono kotoa pē, ngaahi tokoni ki he Pule'anga' ka e 'uma'a ho'omou 'Ofisakolo'.

LIPOOTI MOE FANONGONONGO

- Na'e malava 'a hono tapuaki 'i mo fakaava 'a e 'Ofisi fo'ou' 'i he uike kuo'osi' 'aho 16 'o Sanuali 2026. 'Oku tu'u ve'e hala pē 'a e fale' ni 'i he hala Taufā'ahau Road. Pea ko e 'Ofisi' ni, 'oku 'atā ia ki ho'omou ngaahi fiema'u' 'o fakatatau pē ki he taimi ngāue 'a e Pule'anga' 'a ia ko e taimi ngāue ko e 8.30am ki he 4.30pm 'i he 'aho Mōnite ki he Falaite. 'Oku o u fiefia ke fakafe'iloaki atu 'a e kau ngāue te nau tokoni atu kiate kimoutolu mo ho'omou ngaahi fiema'u:

- Simaima Hoeft – Sekelitali & Viliami Muna – IT Officer/Tafa'aki ki tu'a


➤ **Fakamatala fakau'aki mo e Pa'anga Tokoni mei Fale-Alea;**

- Toenga Pa'anga Fakavāhenga Fakalukufua kihe Tongatapu 8: \$150,000.00
- Toenga Pa'anga Fakavāhenga kihe Polisi Fakakolo / 6: \$25,000.00
- 'Inasi 'a Veitongo mei he Pa'anga Fakavāhenga Fakalukufua: \$28,267.40
- 'Inasi 'a Veitongo mei he Pa'anga Polisi Fakakolo: \$4166.67
- Fakakātoa 'a e 'Inasi 'a Veitongo: \$32,434.07

Kuo 'osi fakapapau'i mai 'oku te'eki ke ngāue'aki 'a e Pa'anga 'e \$100,000 ki he ta'u fakapa'anga mei Siulai 2025 – Sune 2026, ko e taumu'a 'a e pa'anga ko 'eni' ki hono fakalelei'i e ngaahi hala 'oku fiema'u vivili 'e he kakai 'o e fonua' ki ai. Ko ia 'e fai leva e sio ki ai mo e kau 'Ofisakolo' he ko e pa'anga ko 'eni' 'oku fiema'u ia ke ngāue'aki kimu'a pea 'osi e ta'u fakapa'anga ko 'eni'.

➤ **Fa'unga Fakatātā 'o e hokohoko 'o e mafai fakakolo.**

- 'Oku fie fakahoko atu heni 'a e fa'unga 'o e mafai fakakolo' ki he ngaahi tokoni mei he Pule'anga'. 'Oku ou loto ai ke tau fakamo'ui mai 'a e ngaahi Kosilio fo'ou fakakolo'. Fakapapau'i ai ho nau kau mēmipa mo e konisitūtone takitaha ke maau.



- 'Oku fai 'a e tokanga ki he ngaahi Kōmiti Iiki 'o e kolo' 'o hangē ko ha ngaahi kōmiti ako, sipoti, kulupu 'ae kau fefine etc kenau hoko koha falala'anga ki he 'ata ki tu'a. 'Okapau 'oku nau lēsisita, 'e fai leva 'a e falala ki he 'enau ngaahi fokotu'utu'u ngāue' moe palani' pea 'e faingofua leva ai 'a hono fakaivia fakapa'anga mei ha ngaahi tokoni mei he 'Ofisakolo', Pule Fakavahe', Fakafofonga' pea pehē ki he Pule'anga'.
- Ko e taha 'a e tokanga ki he ngaahi Kosilio fakakolo' ke tau fetokoni'aki ai mo e kau ngāue 'o e 'Ofisi' ki hono tauhi 'a e ngaahi tali totongi kotoapē 'a 'etau ngāue'. Ko 'ene maau 'a e ngaahi me'a ko ia', 'oku falala mai leva 'a e Pule'anga' ki a kitautolu pea te tau hoko ai koha fa'ifa'itaki'anga lelei ki he ngaahi Vāhenga'.
- 'Oku 'i ai 'a e faka'amu mei he 'Eiki Palemia' ke fakalahi 'a e ngaahi tokoni fakapa'anga ko ia 'oku tufa ma'ae ngaahi Vāhenga', kā 'e tipeni ia mei he maau mo hono fai totonu 'a e ngaahi ngāue 'oku hanganaki atu ki ai'.

- Kapau 'oku 'i ai ha ngaahi fiema'u fakavavevave ke mou kātaki 'o fakahoko mai 'a e ngāue ko ia 'i he vave taha' 'i loto 'i he māhina 'e tolu ka hoko mai', he 'oku fiema'u ia ke fakahoko 'etau līpooti/fakamā'opo'opo ngāue' mo e fakamatala pa'anga teuteu ki he ta'u faka-pa'anga hoko' 'a ia 'oku kamata 'i Siulai 2026 ki Sune 2027.
- 'E kamata e ngāue 'a e 'Ofisi Tongatapu 8 ki hano fa'u ha website 'a e Vāhenga' ke tau fe'ilongaki ai mo hotau kakai. Ko e faka'amu' ke 'i loto aipē 'a e ngaahi ongoongo fakamuimui taha mei he Pule'anga' pea mo e ngaahi ongoongo mei hotau 'Ōfisi' 'o fekaunga'aki mo ha ngaahi tokoni te tau faingamālie ki ai.
- Ko 'eku faingamālie 'oku ma'u 'o hoko ai ko e 'Eiki Minisitā ki he Potungāue Ngoue, Me'atokoni mo e Vao'akau pea mo e Potungāue ki he Toutai, 'oku tau fakafeta'i mo fakamālō ai. Ko e lahitaha (majority) 'o 'etau fālala' mo e ma'u 'anga mo'ui' 'oku ma'u ia mei he ongo Potungāue 'e 2 ko 'eni'. Ko ia 'oku ou faka'amu ke maau 'a 'etau ngaahi komiti ngāue kihe'etau ngaahi ngāue 'oku hanga mai' pea ke tau hoko ai ko ha pailate lelei ki he ngaahi Vāhenga fili kehe'. Fiema'u;
 - 1) Fokotu'u fanga ki'i Kōmiti
 - 2) Fa'u Palani mo ha Patiseti
 - 3) Lēsisita
 - 4) Tohi Pangikē ke malu
 - 5) Malava leva ke tokoni mai Pule'anga' ki ha ngaahi polōseki 'oku tau palani ki ai.
- 'Oku 'i ai leva 'a e tokanga lahi atu ki he kakai e fonua', 'a e mahu'inga 'o e lēsisita fili'. Teke 'a ho'omou fānau ta'u 21 ki 'olunga' ke nau lēsisita, he ko e ngaahi tokoni mei he Pule'anga' 'oku 'omai ia 'o fakatatau ki he tokolahi 'o e lēsisita fili'.

4. Līpooti mo e ongoongo 'a e 'Ofisakolo'.

Fakamālō kihe 'Eiki Minisitā 'i he'ene 'omai 'a e ongoongo lelei ko 'eni kihe kolo' ni mo hono ngaahi monū'ia'.

5. Ngaahi fehu'i pe me'a kehe 'oku tokanga ki ai ha taha.

a) Tokanga kihe pa'anga kihe ngaahi hala.

Mēmipa 'o e kolo: Kole pē ke u hūfanga atu 'i he malumalu 'o e fonua mo e lotu. Ka e 'atā mo e motu'a' ni kau lave atu 'o felāve'i pea mo e 'āsenita 'o e efiāfi ni'.

i) Koe'uhi ko 'etau 'Ōfisi fo'ou: Ko e hā e tukunga 'oku 'i ai e 'Ōfisi motu'a'?

ii) Lēsisita Fili: 'Oku ou pou pou lahi atu au ki he fiema'u ko ia. Na'aku lave'i 'e au 'i he fuoloa', na'e 'ikai pe lava ke foaki ha kekelele ia ki ha tokotaha tukukehe kapau 'oku liliu kakai ki he fonua ko ia. 'Oku nau 'alu pē nautolu hangatonu ki he 'Ōfisi 'o e Savea 'i kolo'. 'Oku tatau pē ia moe kaveinga ko 'eni'. He'ikai malava ke tau 'oange ha fakamatala ki ha taha 'okapau 'oku 'ikai nofo ho tau kolo'.

Tali 'e he 'Eiki Minisitā: Na'e hili pē 'a hono ma'u 'e he motu'a' ni 'a e fatongia', na'e fai e sio ki ha feitu'u 'oku faingamālie mo fe'unga ki he fakahoko fatongia mo e kakai'. Na'e 'i ai 'a e ngaahi faingata'a na'aku vakai ki ai 'i he 'ēlia 'o e 'Ōfisi motu'a'. 'Ikai ke lahi fe'unga 'a e loki na'e faka'atā mai he tokotaha 'oku 'a'ana 'a e 'api'(landlord) ki he'etau ngaahi fakataha'anga'. Naunau 'o e 'Ōfisi', na'e 'i he falealea pē ia hono fakamā'opo'opo mo hono lēkooti' pea 'oku 'i he malumalu pē ia 'o e Falealea 'o Tonga' ke fakakakato 'a e ngāue ki ai. 'Oku 'i ai leva e Patiseti ki he 'Ōfisi' mo hono naunau'. 'Oku kei lele pē ngāue ki hono fakamā'opo'opo 'a e ngāue ko 'eni' ka e tukuange mai 'a e tokoni fakapa'anga ki he kaveinga ko'eni'.

Mēmipa 'o e Kolo: Hufanga pē 'i he fakatapu. 'Oku ou tui ko e taimi pē 'eni ke tau lava ai 'o fokotu'u fakakaukau atu ki he feitu'u' na ke fakahoko atu homau le'o'. Ko e fakahoha'a' ni 'oku fekau'aki ia mo e:

a) Ko 'etau fānau' 'oku 'i ai e fo'i taimi fakatamaiki ia 'oku hē ai 'enau tokanga' 'o iku palopalema ai 'a e faiako mo e mātu'a' ko e li'aki ako mo e hola he ako. 'Oku nau nofo fakatamaiki holo he ngaahi 'api' 'oku 'ikai ke nofo ai ha taha pe koha 'api pē 'o ha taha 'oku nau kaungā ako fakataha. Ko e fakakaukau ke fokotu'u ha lao pe ko ha tu'utu'u' ni 'e malava ai ke fakamo'ua'i 'aki 'a e 'api ko ia ku nofo taha atu ki ai ha tamaiki. Ko e founga pē 'eni ko u fakakaukau 'e malava ke ta'ofi ai e nofo fakatahataha 'a e tamaiki ako' 'i he taimi lolotonga e ako'. Fiema'u 'a e mātu'a tauhi fānau ke tau fepoupou'aki 'i he me'a ko 'eni'. Līpooti ki he 'Ofisakolo' pea mei ai ki 'api Polisi.

Tali 'e he 'Eiki Minisitā: Fiema' u ke fokotu'utu' u ha Kōmiti iiki ki he ako mo e to'utupu'. 'E malava leva ke fengāue' aki 'a e 'Ofisakolo' mo e Kōmiti ko'eni' ki hono fakamā'opo'opo e palopalema ko 'eni'. Hoko leva ai ki he Kosilio' ke nau aofangatuku ha ngaahi tu'utu' u ni 'o e kolo' ki hono tokangaekina 'a 'etau fānau'.

Me'a makehe na'e tokanga ki ai 'Ofisakolo: 'Otuhouma Nepote

Ko e ngaahi tu'utu'uni tapu ki ha Me'afaka'eiki 'o e kolo' – Ka 'i ai ha me'afaka'eiki 'o e kolo'. 'Oku tapu leva e kolo' hili 'a hono tanu e me'afaka'eiki ko ia 'i he 'aho 'e 4. Ko e fo'i palopalema leva 'oku fa'a hoko', 'oku tapu e kolo' ia, ka 'oku fakamalele e ngaahi putu tokolahi ia he 'aho pē taha hili e ouau tanu (burial service). Ko ia 'oku ou fie fakahā atu leva 'a e loto e Kosilio Fakakolo 'o Veitongo' 'a e monomono ki he tu'utu'uni ko 'eni' 'o fakatatau ki he taim'i, kuonga' mo e tu'utu' u ni 'a e fāmili' 'o anga pehe ni:

- Holo hifo e 'aho tapu e kolo' mei he 'aho 'e 4 'o 'aho 3 pē.
- Ka loto leva e fāmili 'oku ha'ana 'a e pekia' ke 'aho pē 1, pea 'oku tonu ketau tali ia kae hoko atu e ngaahi ngāue ia e kolo'.

Na'e 'i ai e tu'unga mātu'a 'e 2 na'ana pou pou ki he ngaahi fokotu' u monomono ko 'eni'.

Na'e 'i ai mo e ngaahi fehu' i pea toki faka paasi 'e monomono ko 'eni':

1. Ko hai 'oku 'i ai e Mafai ki he tu'utu'uni ko 'eni'?
2. 'Oku 'i ai nai ha lao ki he tapu 'o e me'afaka'eiki 'i Tonga' ni?

Tali 'e he 'Eiki Minisitā:

'Oku 'i ai 'etau ngaahi Tukufakaholo, 'oku 'i ai tokolahi 'oku nau kei tauhi e 'ulungaanga ko 'eni' pea 'i ai 'a e tokolahi 'oku nau nga' unu mo e taimi' 'o liliu ai 'a e ngaahi tu'utu'uni' fakafo'ituitui pē ia ke tatau mo e ta'au 'o e taimi'. Ko 'etau Fono' ko 'etau lao ia 'i he kolo'. Neongo 'oku 'ikai 'i ai ha lao ia 'oku tohi he tohi lao ki he tapu', kā ko e ngaahi fokotu' u 'oku fakapaasi 'i he Fono' 'oku hoko ia ko e lao ki he anga 'etau nofo 'i hotau takitaha kolo. Tau kei faka'apa'apa' i pē 'a e Tukufakaholo ho tau fonua' ni.

Ko ia 'oku ou pou pou atu, ki he ngaahi monomono 'oku 'osi fokotu' u mai. Na'e pou pou kotoa ki ai 'a e fakataha 'anga' pea tali.

Pule Fakavahe Le'ole'o: Ko e 'inasi ko 'eni' 'a Veitongo 'oku teu ke foaki mai', 'Oku loto ai 'a e Kosilio' ke to'o ai ha vaeua ke ngaahi 'aki 'a e vai 'o e kolo', pea 'oku fiema' u ia ke fai ha sio ki hono fakalelei' i 'a e ngaahi naunau ki he fale-fakafiemālie (bathroom facilities) 'o 'etau holo fakakolo'.

Mēmipa 'o e kolo/Le'o 'oe kakai fefine: Ko e kole ki he kau mēmipa 'o e Polisi Fakakolo'. 'Oku fiema' u ke to e fakamo'ui mai 'etau tafa'aki ko ia'. Fēfē ke nau 'Ofisi 'i he Holo Fakakolo' kae fai ha 'a nau ngāue tokonia 'a e ngaahi me'a 'oku hoko hotau kolo'.

Mēmipa 'o e Kolo: Na'e 'i ai e fatongia (event) kimu'a na'e hoko ha 'api nofo'anga. Ha' u e kau Polisi Fakakolo ia tō kouni (cones) 'i he 'api na'e fai ai e fai'aho. Ko e kole', ke 'oua mu'a fai ha fakataha fakafāmili pe ha fa'ahinga katoanga ha 'api pea ta'ofi ai hala pule'anga' he 'oku tapu. 'Oku 'ikai 'i ai ha totonu ha Polisi Fakakolo ke ne ta'ofi e hala Pule'anga'.

Tali 'e he 'Ofisakolo: Kole fakamolemole atu he me'a ko'eni na'e hoko'. Na'e fai mai kole mei he fāmili', pea na'aku fetu'utaki ai ki 'api Polisi pea na'a nau talamai 'oku 'ikai ngofua ia tukukehe kapau ko e 'ēlia pē ia 'oku tu' u he konga kekekele 'a ia 'oku ha'ana 'a e 'api'. Ko e me'a na'e hoko' ko e tu'utu' u ni pē ia 'a'aku, ko ia 'oku fai ai 'a e kole fakamolemole atu 'i he me'a na'e hoko'.

Tali 'e he 'Eiki Minisitā: 'Oku 'i ai 'a e ngaahi fatongia 'o e kau Polisi Fakakolo', ka mou manatu' i pē 'oku 'i ai pē honau ngata'anga. 'Oku 'i ai ngaahi fatongia (issue) ia 'oku tapu ia ke nau fakahoko. 'Oku 'ikai koha kau 'Ofisa Polisi Melino kinautolu. 'Oua 'e 'oange ha fatongia kiate kinautolu 'e malava ai ke launga' i nautolu 'e he kakai pea hoko ha mo'ua ai 'i he lao'.

Fakamālō pē 'a e 'Ofisakolo' pea mo hono fakahoko e ngāue ki hono fakamā'opo'opo 'o e ngaahi Kōmiti'. 'Oku kamata e sio ki he fokotu' u 'a e Kosilio' mo hono Konisitūtone' kae toki malava 'a e ngaahi ngāue ko 'eni' 'oku tau alea ki ai.

Fakamanatu aipē mo e faka'ali'ali ngoue' ki he ta'u' ni. 'Oku te'eki ke fai mai ha tala tu'utu' u ni pē 'oku hoko. Ka 'oku 'osi fai 'a e sio ki ai ki he Siasi Uēsiliana 'o Veitongo' ke nau fai e tataki 'o e teuteu ki he katonga ko 'eni'.

Kole ki he 'Eiki Minisitā, na'e fai 'a e ngāue lahi e kolo' ni o ma'u ai e 1kilo pea to e tānaki mai mo e 'ofa 'a e kolo ia 'a e 2 kilu 'o malava ai 'a e ngāue ki hono tanu maka 'a e ngaahi hala lalahi 'i Veitongo ni'. 'Oku 'i ai pē 'a e ngaahi hala 'oku toe, kā 'oku iiki, na'e 'i ai 'a e fakakaukau ke tānaki mai ki he fakamole ko'eni, kae fai ha kole kihe Potungāue 'o e Ngaahi Ngāue Lalahi (Ministry of Infrastructure) pe 'e lava ha tokoni 'i he tafa'aki ko'eni'.

Fakamālō 'ae 'Eiki Minisitā

- Fakamālō lahi atu koe'uhi ko e lava lelei ia 'etau fakataha mo kimoutolu kainga 'o Veitongo, pea mo hono tauhi e ma'uma'uluta mo e melino 'o e fakataha' ni.
- Ko ia ai 'oku ou 'oatu ha 'ofa lahi atu kiate kimoutolu, talamonū atu mo e 'ofa ke tau ma'u ha ta'u ngāue lelei, ngāue fe'ofa'ofa ni, uoungataha mo monu'ia 'i he lolotonga' ni pea mo e kaha'u' foki.

Fakamālō 'a e 'Ofisakolo.

Fakatulou atu mo e tala kakato hotau fonua' kae tuku pē mu'a keu fakamalumu ai. Fakafeta'i mo e fakamālō 'i he efiāfi ko'eni. Fakamālō ki he kāinga' 'i he 'enau me'a mai he efiāfi ko'eni ko hono poupu' 'i 'etau ngāue 'oku fai 'i he kolo ko'eni. Fakamālō ki he 'Eiki Minisitā 'i he 'ene kei ma'u ivi 'i hono fakakakato e fatongia 'o e efiāfi' ni. Salute atu ki he teuaki fakahoko fatongia kihe ta'u falealea ko'eni.

LOTU TUKU: Faifekau Tauhi Kolo Siasi 'o Tonga Tau'atāina 'o Veitongo.